



Kumitat Ekonomiku u Soċjali Ewropew

II-Politika Agrikola Komuni

Appoġ kundizzjonali għall-proposti tal-Kummissarju Ciolos dwar ir-riforma tal-irziezet tal-UE

Fis-sena tal-ħamsin anniversarju tal-Politika Agrikola Komuni (PAK) tal-UE, il-Kumitat Ekonomiku u Soċjali Ewropew (KESE) laqa' l-proposti leġislattivi tal-Kummissjoni b'interess u nnota li ġew ikkunsidrati xi rakkomandazzjonijiet – iżda ċertament mhux kollha – li għamel huwa stess f'opinjonijiet preċedenti. Ta' importanza kbira huwa l-fatt li l-Kumitat iddikjara b'mod ripetut li l-PAK futura trid tkun xprunata mid-determinazzjoni li jiġi mħares il-mudell agrikolu Ewropew, li huwa bbażat fuq il-prinċipji tas-sovranità fuq l-ikel, is-sostenibbiltà u r-rispons għall-ħtiġijiet reali tal-bdiewa u tal-konsumaturi.

Fil-fehma tal-KESE, il-mudell agrikolu Ewropew ma jistax jopera bil-prezzijiet u l-kundizzjonijiet tas-suq dinji u ma jiġix b'xejn. B'risposta għall-isforzi tal-Kummissjoni biex tibni sħubija ġdida bejn l-Ewropa u l-bdiewa tagħha, il-KESE jqis li minkejja li l-proposti huma ffukati sew, għad hemm bżonn ta' aġġustamenti sinifikanti f'għadd ta' oqsma.

Aspett pożittiv tar-riforma l-ġdida mressqa mill-Kummissjoni Ewropea huwa l-isforz li titnaqqas id-differenza fil-livell ta' appoġ mogħti lill-bdiewa fi Stati Membri differenti. Il-karatteristiċi ewlenin għall-PAK futura f'termini ta' distribuzzjoni mill-ġdid tar-riżorsi finanzjarji fost l-Istati Membri għandhom ikunu l-bilanċ, l-imparzjalità u l-pragmatizmu, filwaqt li titqies id-diversità agrikola madwar l-UE.

PAK aktar ekoloġika

Bil-għan li tissaħħaħ il-politika tagħhom dwar l-iżvilupp rurali, l-Istati Membri jingħataw il-possibiltà li jittrasferixxu fondi mill-pakkett tagħhom tal-pagamenti diretti (Pilastru I) għal dak tal-iżvilupp rurali (Pilastru II). Fl-istess ħin, l-Istati Membri li l-livell ta' appoġ dirett tagħhom għadu aktar baxx minn 90 % tal-medja Ewropea għandhom jithallew jittrasferixxu fondi mill-pakkett tagħhom tal-iżvilupp rurali għal dak tal-pagamenti diretti. B'ċerti limitazzjonijiet, dawn l-għażliet għandhom isiru darba u għall-perjodu ta'

applikazzjoni kollu ta' dan ir-Regolament. Barra minn hekk, il-KESE jixtieq li l-Kummissjoni żżid il-flessibilità mill-Pilastru II għall-Pilastru I minn 5 % għal 10 %.

Il-komponent ta' titjib ekoloġiku tal-ewwel Pilastru huwa mod kif wieħed jista' joħloq rabta aktar b'saħħitha u aktar viżibbli bejn il-pagamenti diretti u l-beni pubbliċi ambjentali prodotti mill-biedja. Iż-żamma tal-bijodiversità hija ħidma ewlenija li mhux biss tirrappreżenta obbligu etiku u morali iżda li għandha wkoll importanza strateġika fit-tul. Jeżistu biżżejjed raġunijiet ekonomiċi biex tittieħed azzjoni aktar malajr u b'mod aktar effettiv.

Min-naħa l-oħra, it-tieni Pilastru għandu jirrifletti l-problemi enormi tan-nuqqas ta' ilma, l-erożjoni tal-ħamrija u d-deżertifikazzjoni fir-reġjuni tan-Nofsinhar u tal-Mediterran tal-UE, u huwa għalhekk li l-KESE jirakkomanda li tiffassal miżura speċjali sabiex tiġi indirizzata din il-kwistjoni. Iżda fl-istess waqt iridu jitqiesu l-ispejjeż addizzjonali li jgħarrbu l-Istati Membri tat-Tramuntana sabiex ineħħu l-ilma żejjed mill-art li tintuża għall-agrikoltura.

Fis-suq

Il-KESE jfakkar lill-Kummissjoni, il-Parlament u l-Kunsill li l-instabbiltà estrema fil-prezzijiet li kien hemm fi snin reċenti tindika l-ħtieġa għal strumenti ta' ġestjoni tas-suq aktar effettivi. Huwa jappella wkoll għal koordinazzjoni aħjar bejn il-provvista u d-domanda u bilanċ mill-ġdid tas-saħħa tas-suq tul il-katina tal-provvista tal-ikel. Skont it-Trattati, wieħed mill-għanijiet tal-PAK huwa l-istabbilizzar tas-swieq. Is-swieq stabbli huma importanti. Għal din ir-raġuni, il-KESE jemmen li l-pakkett ta' għodod tal-istrumenti tas-suq għandu jkun ħafna aktar ambizzjuż sabiex jiġi evitat ċaqliq kbir fil-prezzijiet.

Billi 77 % tas-suq tal-ikel fl-UE-27 diġà huwa kkontrollat minn ħmistax-il katina kummerċjali biss, hemm bżonn ta' sforzi sabiex il-provvista kummerċjali tiġi bbilanċjata kontra s-saħħa tas-suq tad-distribuzzjoni. Għandu jiġi kkunsidrat jekk il-liġi tal-kompetizzjoni hijiex biżżejjed biex tevita li tfeġġ dominanza tas-suq u prattiki kuntrattwali dubjużi.

Huwa kruċjali li tissaħħaħ il-pożizzjoni tal-bdiewa u tal-organizzazzjonijiet tagħhom fil-katina tal-provvista alimentari bil-għan li jiġi żgurat profitt aħjar mis-swieq. Il-KESE jilqa' b'sodisfazzjon l-estensjoni tal-kopertura tal-prodotti għar-rikonossiment tal-organizzazzjonijiet tal-produtturi, tal-assoċjazzjonijiet tagħhom u tal-fergħat konnessi tal-organizzazzjonijiet. Huwa importanti ferm li r-regoli tal-UE għall-kompetizzjoni jiġu aġġustati sabiex jippermettu lill-organizzazzjonijiet u l-kooperattivi tal-produtturi jsaħħu l-pożizzjonijiet tagħhom fis-suq. Bil-għan li jissaħħaħ il-poter ta' negozjar tal-bdiewa fi ħdan il-katina tal-produzzjoni, il-KESE jqis ukoll neċessarju li jinħolqu kundizzjonijiet għall-iżvilupp ta' katini ta' provvista qosra li huma direttament ġestiti mill-bdiewa.

Il-KESE jemmen li l-PAK għandha tkun strument ewleni li jiġġenera sħubijiet mal-konsumaturi, waqt li jhegġeġ il-provvista ta' informazzjoni rilevanti dwar kif l-ikel ġie prodott tul il-katina ta' valur jew iċ-ċiklu ta' ħajja tiegħu. Il-prodotti għandhom ikunu jistgħu jiġu traċċati b'mod trasparenti mill-konsumatur, li jista' jkun l-aħjar alleat sabiex tinkiseb produzzjoni agroalimentari Ewropea aktar sostenibbli, li tirrispetta l-ambjent u li tiġġenera impjegji aħjar.
